

“ క్రొటప్ప కొండ కెళ్లి యేం తెచ్చావే ? ”

చేలోకి దిగుతున్న వందనాన్ని చూసి నవ్వుతూ అడిగింది మేరియమ్మ.

“ నా బొంద. యేంది తెచ్చేది ? కొబ్బరికాయ కొట్టి ఒక దణ్ణం పెట్టి వచ్చా. తేలానికి చేతిలో దమ్మిడి వుండెట్టా - ” మూతి తిప్పుకుంటూ చెప్పింది వందనం.

“ కొడుకు వుడితే మల్లొత్తానని మొక్కుకోలా ? ” యెగతాళిగా అంది అన్నమ్మ.

“ ఎందుకు తల్లా - రెండు శత్రులు వుట్టాయిగా - చాలే ” పనిలోకి వంగబోతూ నవ్వింది వందనం.

“ నువ్వు చాలంటే సరిపోద్దా. మా తమ్ముడు వూరుకోవద్దా. ”

“ నేనుమటికి కొడుకునికనకుండా చాలించుకుంటానెట్టా ” పోటీగా అంది వందనం.

“ అన్నీ నువ్వే అంటావేందే బడాయి ” వందనం బుగ్గ పొడిచింది అన్నమ్మ. వాళ్లు ముగ్గురు మరో ముగ్గురు అమ్మాయిలతో కలిసి పత్తికట్టి పీకుతున్నారు. శివరాత్రి వెళ్ళి యెండలు నెమ్మదిగా వస్తున్నాయి.

సంక్రాంతికి ముందుగా పత్తి వొల్చిన చేలల్లో పత్తికట్టి పీకిస్తున్నారు రైతులు.

వందనం, మేరియమ్మ, అన్నమ్మ నడుం వొంచి పనిలో పడ్డారు. ఒక గంట సేపు మాటా పలుకూ లేకుండా పని ముమ్మరంగా సాగింది. అన్నమ్మకు కళ్ళు తిరిగినట్లయి కూచున్నచోటే కూలబడింది.

“ ఏందే - యేవయింది ” అంటూ అందరూ చుట్టూ కమ్ముకున్నారు.

“ యేండోనే కళ్లు తిరిగినట్లయింది ”

“ కడుపుతున్నావా యేంది ? ” వందనం కుతూహలంగా చూసింది.

కడుపూ లేదు - గడ్డలూ లేదు. వారం నుంచీ అదేమైన మైలవుతుంది. ” అన్నమ్మ ముఖమంతా బాధతో మెలిదిరిగి పోయింది. చమటలు పట్టుకొచ్చాయి. పొత్తి కడుపు పట్టుకుని ఒకటే మూలుగు తోంది.

“ డాట్టరమ్మ దగ్గరికి పోదాం లేవే ” అంది వందనం.

“ నేనాను తల్లో - నాలెల్లనాడు ఆస్పత్రికి పోయి చూపిచ్చుకున్నప్పట్నీంచే నాకి తిప్పలు - ” అన్నమ్మకు ఆస్పత్రి పేరెత్తితే యేడుపొచ్చేటట్లయింది.

“ యేం చేశారెట్టా - అసలెందుకు పోయా ? ”

“ ఎందుకంటే - పిల్లగాడు రొమ్మిడిశాడు. మల్లా కడుపొస్తందేవోనని ఆసిపత్రిల్లో మాత్తర్లు పెడతన్నారు కడుపు రాకుండా నంటే పొయ్యానమ్మా. మాత్తర్లు కాదంది. లోపల పరిచ్చేసి యేండో చెప్పింది.

కడుపు రాదంది. కడుపురాటం అట్టావుంచి ఈ తిప్పలెక్కువైనై ” అంది అన్నమ్మ అక్కడే పక్కకి ఒరిగి కాళ్ళు పొట్టలోకి వొచ్చేట్టు ముడుచుకు వదుకుంది.

“ పేట పొయ్యి మంచి డాట్టరుకాడ చూపిచ్చుకోరాదే ”

“ డబ్బు లేడ దెచ్చి ? ”

ఇంతలో చేలో పని సరిగ్గా జరుగుతాం దో లేదోనని అజమాయిషీ చెయ్యటానికి వచ్చిన మాణిక్యమ్మ, పని జరగకపోగా అందరూ ఒకచోట గుంపుగా వుండేసరికి కేకలు మొదలు పెట్టింది. ఆమెకు లోపల యింకో భయం కూడా వుంది. పత్తి ఒత్తే రోజుల్లో కూలి పెంచాలని కూలీల గొంతులు లేసినయ - ఒక రోజు ‘పని ఆగిపోద్దా’ అని రైతులందరికీ అనుమానం కూడా వచ్చింది. ఆ వూళ్ళో అంతపని యెన్నడూ జరగలేదు. ఆడముండలూ, పిల్లలూ కల్చి పత్తి ఒల్చి యెక్కడలేని డబ్బూ కూలికింద లాక్కుపోతున్నారని రైతులు విసుక్కుంటుంటే యింకా కూలి పెంచాలనే సరికి రైతులు అగ్గిరాముళ్ళే పోయారు.

మాణిక్యమ్మకు ఆ సంగతి గుర్తొచ్చి అంత దూరాన్నించే అరుస్తా వచ్చింది.

“ అన్నమ్మ కళ్ళు తిరిగి పడిందండి ”

మాణిక్యమ్మ దగ్గరకొచ్చేసరికి అన్నమ్మ మూలుగు మోపింది.

“ దాన్ని ఆస్పత్రికి తీసకపోండి. నా చేలో యేందుకీ దరిద్రం. యియ్యాళ నగం చేసన్నా అయిద్దనుకున్నా. ఇట్లయితే అయినట్టే - ”

మాణిక్యమ్మ గొణుక్కుంటూ తనూ పత్తికట్టే పీకటం మొదలు పెట్టింది.

వందనం అన్నమ్మను లేవదీసి మెల్లిగా నడిపించుకుంటూ తీసికెళ్ళింది.

మేరియమ్మ మాట్లాడకుండా పని చేసుకుంటోంది.

\*\*\*

భయపడినా మళ్ళీ ప్రభుత్వాసుపత్రికే వెళ్ళక తప్పలేదు అన్నమ్మకు. ఆ వూళ్ళో ప్రాథమిక ఆరోగ్య కేంద్రం వుంది. సంవత్సరంనుంచీ ఒక డాక్టరమ్మ కూడా వుంది. చిన్న చిన్న బాధలకు ఆడవాళ్ళు ఈ ఆస్పత్రికి వెళ్ళున్నారు. పెద్ద బాధలనుకుంటే ఆర్.ఎం.పీ.ల దగ్గరకెళ్తే వాళ్లు చిలకలూ రిపేటలో వున్న పెద్ద డాక్టర్ల దగ్గరకు తీసికెళ్తారు. ఆర్.యం.పీలు, పేటలోని డాక్టర్లు, ప్రాథమిక ఆరోగ్య కేంద్రం ఈ మూడిటి చుట్టూ తిరుగుతుంటారు ఆ వూరి ఆడవాళ్ళు, తమ కోసం తమ వాళ్ళ కోసం. అన్నమ్మ వెళ్ళిన సమయానికి డాక్టరమ్మ వుంది. ఐతే నాలుగు నెల్లనాడు అన్నమ్మకు ‘కాపర్ టీ’ పెట్టిన డాక్టరమ్మ కాదు. ఆవిడ బదిలీ అయి కొత్తావిడ వచ్చి వారం రోజులే అయింది. అన్నమ్మను చూస్తూనే డాక్టర్ కు పరిస్థితి అర్థమైంది. అన్నమ్మకు ఇంజక్షన్ యిచ్చి కాపర్ టీ తీసేసింది. లోపల యిన్ ఫెక్షన్ తగ్గటానికి మందులు యిచ్చింది.

“ ఓ వారంలో తగ్గిపోతుందిలే - నీకు పిల్లలెంతమంది ? ”

“ నలుగురండి ”

“ మరి ఆపరేషను చేయించుకోరాదా ”

“ కొడుకు ఒక్కడేనండి. ఇంకో కొడుకుని కన్నాక చేపిచ్చుకుంటానండి ”


“ ఈ సారి కొడుకు వుడతాడనియేముంది. మళ్ళీ యింకో యిద్దర్ని కంటే నీ పని అయిపోతుంది. ఐనా నలుగురు పిల్లలు చాలరా ? ” డాక్టరు కాస్త వ్యంగ్యంగా అంది.

“ ఆస్తులుండే వాళ్ళకు పంచుకుంటే త

య్యండి. ఇంట్లోనే మంత్రసానొచ్చి చేసేసిందండి. ఈతూరి యెంటెంటనే రాకుండా మాత్తర్నిస్తారంటే సరేగదా అని వొత్తే ఆ డాట్టరమ్మ నా పేణం తీసింది ”

“ సరే. వెళ్ళండి ” అని డాక్టర్ వాళ్ళను పంపింది. మాత్రలు సరిగా వేసుకోరని కాపర్ టీలు పెట్టమంటారు అధికారులు.

అది సరిగా అమర్చక పోయినా, పెట్టేటపుడో తర్వాత అవరిశుభ్రమైన వాతావరణం వున్నా యిట్లాంటి కాంప్లికేషన్లు వస్తాయి. జనాభా తగ్గించండి అనే కేకలే గాని ఆడ



లాకాస్త రాదని బయ్యం. మాకేముందండి - పిల్లలకి రెక్కలోస్తే ఆళ్ళే ఆస్తులనుకుంటాం ”

ఈ సమాధానం వందనం యిచ్చింది. డాక్టరు ముఖం చిట్టించింది.

“ మాటలకేంగాని. ఆరోగ్యం పాడయిపోతోంది. ఆలోచించుకో ” అన్నది తనకేం పట్టనట్టు. ఆవిడ ఆ రెండు మాటలు కూడా సామాన్యంగా మాట్లాడదు. కానీ అది మార్చి నెల. ఆపరేషన్ టార్గెట్ వుంది. ఆ బాధ్యత ఆమెమీద అంతగా లేదు గానీ యేదో తనవంతు తనూ చెప్పినట్లుంటుందని అన్నది. వినకపోతే వాళ్ళ ఖర్చు

“ నాలుగు కాన్పులూ తేలిగ్గానే అయిన

వాళ్ళ ఆరోగ్యం గురించి యెవరికీ శ్రద్ధ లేదు.

డాక్టర్ వనజ కొత్తగా గవర్నమెంటు వుద్యోగంలో చేరింది. అంతకు ముందు ఫ్రైవేట్ హాస్పిటల్స్ లో పనిచేసేది. అన్నమ్మ, వందనం మందులు తీసుకుని వెళ్ళిపోయాక కాంపౌండర్ నారాయణ అన్నాడు -

“ అట్లా వదలకూడదమ్మా. మార్చి నెల సగమైంది. మనకీ ఆవసరమే. ఇక బతకవని భయపెట్టి ఆపరేషను చేసెయ్యాలి ”

“ ఆమె చేయించుకోనంటుంది. ఇంకా యిద్దర్నికంటుండట ” నిరసనగా చీదరగా అంది వనజ.

“ వాళ్ళిష్టమేనేంటి ? అట్లాగయితే

ఈ మాల మాదిగ ముండల్ ఒక్కదానికీ చెయ్యలేం ఆపరేషను.

“బాగానే వుంది. కట్టేసి చేస్తామా?”

“అవసరమైతే చేసేయ్యటమే. టార్గెట్టు పూర్తి కావొద్దు” నవ్వాడు నారాయణ. ఇంతలో యింకో మగ్గురు పేషెంట్లొచ్చారు. వాళ్ళను చూసి మందులిచ్చి పంపేసింది వనజ. ఈ యెండలు, ఈ వుద్యోగం, ఈ కాంపౌండర్, అతని బూతులు అన్నీ చిరాగ్గానే వున్నాయి వనజకు.

గవర్నమెంట్ వుద్యోగం వొదులుకోలేదు. ఈ పల్లెటూళ్ళో బతకలేదు. కాలేజీలన్నీ సిటీల్లో, టవున్స్ లో వుంటాయి - చదువుకునే రోజుల్లో అన్ని సౌకర్యాలూ అలవాటవుతాయి. ఇప్పుడీ బతుకు దుర్భరంగా వుంటుంది.

\* \* \*

అన్నమ్మ మూలుగుతూ వడుకుంది. అత్త యింత అన్నం ఒండి పిల్లలకు పెట్టింది. అన్నమ్మ అరికాళ్ళు మంటలంటే వందనం వాళ్ళింట్లోనుంచి ఆముదం సీసా తెచ్చి కాళ్ళకు రాసి మర్దనా చేస్తోంది.

అన్నమ్మ మొగుడు దానియేలు వచ్చాడు. రావటం రావటమే అన్నమ్మ మీద విరుచుకు పడ్డాడు.

“మాణిక్యమ్మ గారి చేలోంచి సగంపనిలోనే వచ్చావంట, ఒళ్ళ బలిసిందా?” అంటూ మీదకు దూకబోతున్న దానియేలుని తల్లి ఆపి జరిగిన సంగతి చెప్పింది.

“రెండేళ్ళాగి కంటానని తిప్పుకుంటూ యెళ్ళివిగా ఆస్పత్రికి-అసలు నాకు చెప్పకుండా యిట్టాంటి వన్ను చేసావంటే పేణం తీస్తా” అంటూ అన్నమ్మని తిట్టి తిండి తిని పడుకున్నాడు.

మర్నాడు పనికి పోక తప్పలేదు అన్నమ్మకు. వారం రోజుల్లో మామూలు మనిషయింది. ఇంతలో జీవుల్లో మనుషులు రానే వచ్చారు. ఆపరేషన్లు చేయించమని మగాళ్ళతో సంప్రదింపులు జరుపుతున్నారు. ఆశలు పెడుతున్నారు.

“మళ్ళీ ఒచ్చి పడ్డారమ్మ. పోయిన తడవ నేనెట్టాగో తప్పించుకున్నా. మా ఆయన చేయిచ్చుకోవాల్సిందేనని గొడవ”

“అంత కుతిగా వుంటే ఆయన్నే చేపిచ్చుకోమనక పోయినావంటే”

“ఇంకా నయ్యం - మొగుడు చేయిచ్చుకున్నాక పెళ్ళానికి కడుపోస్తే యేం చేస్తా? ఆడాళ్ళం మనం చేయిచ్చుకోటమే రైటు”

“నవ్వు చేయిచ్చుకున్నావంటే -”

“వచ్చే యేడు చేయిచ్చుకుంటా”

అన్నాలు తినేటప్పుడు అందరూ యివే మాటలు. మళ్ళీ చేలోకి దిగేదాకా అంతే. వందనం అందరి మాటలూ వింటూ కూచుంది. వందనానికి ఆపరేషన్ చేయించుకోవాలనీ వుంది. కొడుకుని కనాలనీ వుంది. కొడుకు లేదని అందరూ అంటున్నారు. మొగుడు కూడా ‘కొడుకు పుట్టాల, కోటప్పకొండకు ప్రభను కట్టాల’ అంటూ తిరుగుతున్నాడు. కానీ కొడుకు వుడతాడని గ్యారంటీ యేంది? మళ్ళీ ఆడపిల్లే పుట్టుకొస్తే - యిట్టా యెన్ని తడవలని చూడాల? ఎన్ని తడవలైనా చూడాల్సిందే - యేమయిద్దీ - యింకో ఆడపిల్ల వుడితే పుట్టుద్దీ. తన ఒంట్లో ఓపికుంది. కాన్సులు తేలిగ్గానే అవుతున్నాయి. దేవుడేం చెయ్యదల్చుకుంటే అదే చేస్తాడు. దేవుడి మీద భారం వేసి వస్తోకి దిగింది వందనం.

ఆ రోజు మావటేల నాగేశు వురుకులు పరుగుల మీద

వచ్చాడు. వందనం పొయ్యి కింద మంటపెడతంట్ పిల్లలిద్దరూ చెరో వక్కా చేరి కుతకుత వుడుకుతున్న అన్నాన్ని చూస్తున్నారు. పొద్దున రామ్ములక్కాయలు పప్పులో యేసింది. తొందరగా తినకపోతే అది కాస్తా చడ్డోసన వస్తది. పిల్లలూ ఆవురావురంటన్నారు. వందనం పొయ్యిలో మరో నాలుగు వత్తి కట్టె యిరిచి పెట్టింది. మంట కాస్త పెరిగింది. పిల్లలు కూడా పుల్లల్ని పొయిలోకి ఎగదోశారు. వందనం పిల్లలిద్దర్నీ పొయిదగ్గర్నించి యివతలకు లాగుతుండగా నాగేశు మంచి నీళ్ళు తాగి ఆయాసం తీర్చుకుని

“ఆప్రేసనంట చేయిచ్చుకోరాదూ” అన్నాడు.

“నువ్వు కొడుకు కావాలంటివిగా” అంది వందనం ఎత్తి పొడుస్తున్నట్టుగా.

“కొడుకు వుడతాడని గ్యారంటీ యేంది?”

తను అడిగే ప్రశ్న మొగుడు అడుగుతుంటే వందనం యేం చెప్పాలో తెలియక వూరుకుంది.

“ఇంకో రెండు శత్రులు వుట్టుకొస్తే యేం జేస్తా. నామాటిని చేయిచ్చుకో” అన్నాడు. పోయినదాది ఈ మాటంటే యింతెత్తున్న లేసిన మొగుడు ఈ యేదాది యెట్టా మారాడా అని ఆలోచించింది వందనం.

‘ఈ మడిసికి నిలకడ లేదులే - యియ్యాళ్ళి మాట రేవటికుండదు. రేవటి మాట అవతల్నాటికుండదు’ అనుకుని మాట్లాడకుండా వూరుకుంది.

మూడోనాడు వూర్నించి దిగిన తల్లిని జూసి నోరెళ్ళబెట్టింది.

“నువ్వుప్రేషను చేయించుకుంటావంటగదే - నీ మొగుడు కబురు జేసి రమ్మన్నాడు” అని రత్తమ్మ అంటంటే వందనానికి యేడుపొచ్చింది.

“యేందమ్మా కొడుకు లేకుండా యెట్టా. యింకో పాలన్నా చూడొద్దా” అని కళ్ళనీళ్ళు పెట్టుకుంది.

“ఇంకో పాలి లేదు యేం లేదు. ఇయ్యాల సాయంత్రం ఆస్పత్రికి పోవాల్సిందే - నేను డాక్టరమ్మతో చెప్పొచ్చా” అన్నాడు నాగేశు. వందనానికి గుండెల్లో దడ పుట్టుకొచ్చింది. తన కడుపులో వుట్టిన ఆలోచనైతే యెట్టా వుండేదో ఈ మడిసిత హడావుడి చేస్తుంటే కాల్సా చెయ్యి ఆడట్లేదు. రేపొద్దున ఆప్రేషనంట. పిల్లల్ని తల్లి చూసుకుంటది. తననెవళ్ళో చూసుకుంటారు. ఆప్రేషనేందో పాడేందో. ఆప్రేషన తర్వాత కడుపులో నొప్పొస్తదనీ, నడుం నొప్పొస్తదనీ అంటన్నారు.

“కాళ్ళూ చేతులూ గుంజకపోతన్నయ్యో” అని మార్తమ్మ రోజూ గోల. ఈ ఆప్రేషన్ చేయిచ్చుకుంటే పెద్దాప్రేషను తప్పదంటారు.

“నువ్వు చేయిచ్చుకోరాదూ?” అంది వందనం

“నే చేయిచ్చుకుంటే - నేనడ్డంబడితే - నువ్వు సంపా యిచ్చి పోషిస్తావా సంసారాన్ని -”

“నేనడ్డంబడితే నువ్వు కూడొండి పెడతావా పిల్లలకి” అంది వందనం.

“నీ నోరుబడ - మాటకి మాట అంటం నేర్పావు. నోరు మూసుకోని నే చెప్పినట్టు యింటావా యినవా?” అన్నాడు చెయ్యి పైకెత్తి. రత్తమ్మ అల్లుడి చెయ్యి పట్టుకుని బైటికి తీసుకపోయింది. వందనం యేడుపుకి అన్నమ్మ పరిగె త్తుకుంటూ వచ్చింది. వందనం చెప్పింది విని

“ఆ నారాయణగాడు పల్లెలో అందరు మొగాళ్ళకీ పురెక్కిస్తన్నాడు. నీ మొగుడికి వుట్టిన బుడ్డిగాదిది. ఆడు చెడగొట్టాడు” అంది.

“మన బంగారం మంచిదైతే వూళ్ళో వాళ్ళననుకునే వనేం వుంది. ఇప్పుడేం చెయ్యాల” అని యేడ్చింది వందనం.

ఎవరు చెప్పినా నాగేశు వినలేదు. సాయంత్రం ఆరింటికి తలకుపోసుకుని, ఉతికిన చీరె కట్టుకుని వందనం ఆస్పత్రికి వెళ్ళి చేరింది. అక్కడ యిరవైమంది దాకా వున్నారు. పన్నెండు మందికి రెండు రోజుల్నాడు ఆప్రేషను చేశారు. ఐదుగురికి ఆ రోజు పొద్దున చేశారు. మిగిలిన వాళ్ళకి వందనంతో పాటు.

బాధేం లేదన్నారు చేయించుకున్నవాళ్ళు. కొందరు లేచి తిరుగుతున్నారు. మర్నాడు యింటికి పోతామని కొందరంటున్నారు. వందనానికి అంతా మాలోకంగా వుంది. రాత్రికి నిద్ర వట్టలేదు. అన్నమ్మ పిల్లల్ని అత్తకప్పగించి వందనానికి తోడుగా వుందామని వచ్చింది. ఇద్దరూ అర్ధరాత్రిదాకా మాట్లాడుకుంటుంటే నర్సువొచ్చి తిట్టింది. మెదలకుండా పడుకున్నారుగాని యిద్దరూ జాగారమే చేశారు. ఆపరేషను అయిపోయింది. వేరే బాధలేమీ లేకండా యింటికివచ్చేసింది.

“పోస్తే - ఈ పిల్లలే తనకాదారం. అన్నలు, తమ్ముళ్ళు అమ్మనేం చూసి చస్తన్నారు - అక్కాయి దగ్గర వుంటంలా. తను కూడా ముసల్లయితే ఈ పిల్లల దగ్గరే పడుంటది. ఇద్దరికీ కాత్త చదువు చెప్పిచ్చుకుని వుద్యోగాల్లో యేయిత్తే వాళ్ళో యింత తిండి పెడతారు.” అనుకుంది తన దగ్గరకొచ్చిన పిల్లలిద్దర్నీ గుండెలకడుముకుంటూ.

రోజులు గడిచిపోతన్నాయి. వందనం భయపడ్డట్టు యే నడుం నొప్పీ రాలేదు. సంవత్సరం గిర్రున తిరిగొచ్చింది. ఈసారి కోటప్ప కొండ తిరణాలకు వందనం పోలేదు.

నాగేశు “వచ్చేయేడు ప్రభను కట్టకపోతా” అన్నాడు.

“కొడుకు వుడితే ప్రభను కడతానంటివిగా - కొడుకుని కనకుండానే, కొడుకు లేకుండానే ప్రభను కడతావా” అనడిగింది వందనం నవ్వుతూ.

అంతే. ఆమె వీపు మీద పిడిగుడ్డులు పడ్డాయి.

“నాకు కొడుకు లేడంటావా? అంత చాతగాని వాడ్నంటావా? నేను కొడుకుని కనలేనా? నువ్వే కన లేనిదానివి. నువ్వు గొడ్డుబోతే లోకంలో ఆడాళ్లు లేరా - అసలు నీకూ నాకూ నమ్మందం లేదు. నేను మారు మనువు చేసుకుంటాను” అని తాడెత్తున్న లేచాడు.

యేమాత్రం తగ్గకుండా అట్టానే బైటికి పొయ్యాడు. వందనం దెబ్బలకు యేడవాలని కూడా మర్చిపోయి అట్లాగే నిలబడింది. సాయంత్రానికి అన్ని విషయాలూ బైటికొచ్చాయి. నాగేశు వక్కాళ్ళో పిల్లని మాట్లాడు కుంటున్నాడు. రెండునెల్లనుంచి రాయబారాలు నడుస్తున్నాయి. రేపోమాపో ముహూర్తాలు పెట్టుకుంటారు.

నాగేశుకి యింటిపేరు నిలబెట్టటానికీ, తలకి కొరివి పెట్టటానికీ కొడుకు కావాల్సిందే. విషయం తెల్సిన వాళ్ళొచ్చి వందనంతో -

“నీకేం పొయ్యెకాలం వచ్చిందే - ఆప్రేషనేందుకు చేయిచ్చుకు చచ్చావ”ని అడిగితే వందనం లబ్బున మొత్తుకుంది.

“ఆ సచ్చినాడే - ఆడి బలవంతానే ఆస్పత్రికి పొయ్యాను. కావాలంటే మా అమ్మ నడగండి. అన్నమ్మ నడగండి” అని యేడ్చింది. అన్నమ్మ వందనం మాట నిజమని చెప్పటమే కాదు నాగేశుని బూతులు తిడతా బజారుకొచ్చింది. ఎక్కడ్నించి వచ్చాడో దానియేలు వచ్చి అన్నమ్మని చావగొడతా యింటికి లాక్కుపోయాడు.

వందనం ఆ రోజు పొయ్యి రాజెయ్యాలా. అన్నమ్మ

మొగుడికి తెలియకుండా యింత అన్నం, చింతకాయ వచ్చడీ వంపించింది. వందనం పిల్లలకు పెట్టి తను తినకుండా పడుకుంది. నాగేశు వచ్చి అది శుభ్రంగా తిని నిద్రపోయాడు. అన్నమ్మ యెవరిచేత కబురు చేసిందోగాని రత్నమ్మ పెద్దకూతుర్ని, పెద్దల్లుడినీ కూడా తీసుకొచ్చింది. నయానా భయానా కూడా లొంగలేదు నాగేశు. అతనికి పూళ్ళో మొగోళ్ళ సపోర్టు బాగానే దొరికింది. చివరికి యెం చెయ్యాలో తెలియక రత్నమ్మ కూడా కూతుర్ని తిట్టింది.

పంచాయితీ పెట్టించమంది అన్నమ్మ.  
 “వంచాయితీలో యెం తేలుద్ది? వందనానికి యిడాకులిస్తాడు. ఇద్దరు పిల్లలతో వందనం యెం కావాలా? వాడు అందరికీ తాగబోయించి వాడికనుకూలం చేసుకుంటాడు. పొరుగుగోళ్ళం తామెం చెయ్యగలరు? ఈ పిల్లనేం చెయ్యాలా? దాని పిల్లల్నెం చెయ్యాలా? ఇదంతా చుట్టుకుని చుట్టుకుని యాడికి బోద్ది?”

రత్నమ్మ కంటినుండి ధార ఆగలేదు. ముగ్గురాడ వాళ్ళకూ ముద్ద దిగలేదు. వంచాయితీలో రత్నమ్మ అనుకున్నదే జరిగింది. నాగేశు. కొడుకు కావాలనుకోవటంలో యెవరికీ తప్పు కనిపించలేదు.

“మొగోడన్నాక కొడుకుని కనాల. ఇంటి పేరివ్వాల. వాడి చేత్తో యింత మట్టేయించుకోవాల.”

ఇన్ని వన్ను జరగాల్సిందగా “వందనం కొడుకుని కనకుండా ఆప్రేషనెట్టా చేయించుకుంటది?”

నాగేశు యిద్దరాడపిల్లల్ని చూసి భయపడి మళ్ళీ ఆడపిల్లలు వుడతారేమోనని మాటవరసకు “ఆప్రేషన్ చేయించుకుంటావా” అని అడిగితే “ఆడది మంచి చెడ్డా ఆలోచించకుండా యెగేనుకుని పోయి చేయించుకోటమేనా?”

యెంత గోల చేసినా, యెవరు యేడ్చినా, యెవరు అరిచినా ఈ మాటలకు తిరుగులేదు. కావాలంటే తప్పుకడతాడు.

సాయింత్రం దాకా అరిచి అరిచి సాయంత్రానికి యెవరిళ్ళకు వాళ్ళు వెళ్ళారు. వందనాన్ని తనతోపాటు రమ్మంది రత్నమ్మ.

“ఒద్దు. ఈ వూరొదిలి యెందుకెళ్ళాలా - ఆ మడిసి లేకపోతే వూరు వూరుగాకుండా వల్లకాడైపోద్దా. పిల్లలు యిక్కడుంటే వాడిగ్గుడా కాస్త వాళ్ళను చూడాలనుంటది. పిల్లలకి తండ్రెసుమంటాడో తెలియాలిగా. యెప్పుడైనా యెక్కడైనా నీ రెక్కల కష్టమేగదా నిన్ను బతికిచ్చేద్ది” అంది అన్నమ్మ.

వందనానికి తల్లో పెద్ద మంట మందుతున్నట్టుంది.

“వదేనేళ్ళప్పుడు ఈ వూరొచ్చింది. వొచ్చి వదేళ్ళ యింది. ఇప్పుడు వూరు నచ్చిందో, తను నచ్చిందో తెలవటంలా. ఇది వూరుగాక వల్లకాడా అంటది అన్నమ్మ. వల్లకాడు గాక మరేంది? యెం చేసింది వూరు - ఈ మడుసులు. వచ్చిందగ్గర్నించీ రేత్రెంబగళ్ళనకుండా చాకిరీ చేసింది. తను కావరానికొచ్చినప్పుడు నాగేశు కొంపెట్టా వుంది? మట్టిగోడలు పడిపోతన్నాయి. లోవల నేల యింతింత లోతున గుంటలు పడిపోయింది. ఆ గోడల్ని రాళ్ళు పెట్టి, మట్టి యెత్తీ రెండేళ్ళపాటు నానా యాతనా పడి పైకి లేపింది. ఇంటికి యెంత మట్టి చాల్లేదు. ఆ మట్టి కోసం యెంతెంత దూరాలో తిరిగింది. పూరంతా తిరిగి పేడ పోగేసింది. అలికి ముగ్గు పెట్టిన యిల్లు నవ్వుతా వుంటే తనూ నవ్వుకుంది గానీ యేదో ఒకరోజు ఈ యింట్లో తన కడుపు భగ్గుమంటుదనుకోలేదు.

ఇంటిచుట్టు కంది కట్టెతెచ్చి దడి కట్టింది. ఇంటి మీదికి

సొరపాడు, కాకరపాడు, బీరపాడు పాకించింది. ఈ యితనాల కోసం యిల్లిల్లా తిరిగింది. ఈ యింటిమీద కాకర పూసినప్పుడే తన కడుపున పెద్దపిల్ల పడింది.

ఇప్పుడా కాకర చేదంతా తన బతుకులోకి దిగబడింది ఇప్పుడీ యింట్లోంచి పోవాల. యెక్కడికి? మగాడు లేని బతుకయింది. మగాళ్ళకేం - కుక్కలల్లే యెక్కడబడితే అక్కడే వుంటారు తనకంటూ ఒక మడిసి వుండదు.

పిల్లలు వుట్టరని కట్టుకున్నోడే వొదిలేస్తే యింకొకడు తనని మళ్ళీ యెందుకట్టుకుంటాడు. తను పూరందరి పోరంబోకు అవుతది. మొగుడు తనని పంట పండని బీడు భూమిలే చేశాడు. పోరంబోకు చేశాడు.

ఈ మాయదారి డాక్టర్లు, ఈ మాయదారి ఆప్రేషన్లు ఆడాళ్ళకోసం యియ్యోకటి కనిపెట్టారు. ఆ కాంపొండరు నచ్చినాడు మొగుడెంట పడితే, ఆడు మొహర్పానీకో మరింకెందుకో వదపదమని నెట్టాడు. ఇప్పుడు అబ్బే నాకేం తెలుసని చేతులు తిప్పుతున్నాడు తనకక్కర్లేదని వొదిలేశాడు. తనీ పిల్లముండల్ని పెంచాల. ఈళ్ళ బతుకెట్టా బుగ్గయిద్దో తెలవదు. యెందీ ఆడ జల్మ.

పెళ్ళి పెళ్ళని పెద్దమడి సైన కాడ్చించీ పూపిరాడ్చియ్యక పోతిరి. పెళ్ళయినాక రెండేళ్ళు దాటినా కడుపు పండ లేదని గోలగోల చేస్తీరి. అప్పుడు తన కడుపులో దెయ్యి మంత బయ్యిం. పిల్లలు వుడతారా లేదా అని - వరసనే పిల్లలు పట్టుకొత్తంటే యిక మొగపెట్టాడు కావాలని -

మజ్జలో మొగుడు సచ్చినోడు యిట్టా చేశాడు.

తన బతుకెందుకు?

ఆ మొగుడికి ఈ పిల్లలకి తనకి ఈ ముడెందుకు?

ఈ ముడి పాడుగాను యిది వున్నాట్టు వుండదు. లేనట్టు వుండదు. ముడి సాంతం పడదు. సాంతం వూడదు. ఈ మొగుడు వొదిలేసినా బతకాల. పిల్లలు వొదిలేసినా బతకాల.

ఈరమ్మ బతకటంలా. డెబ్బయే యేళ్ళు. కళ్ళు సరిగ్గా కనవడవు. వేరిశనక్కాయలూ, బటాసీలు, జీళ్ళు అమ్ముద్ది. రూపాయి మిగిలితే వండుకు తింటది. లేకపోతే అడుక్కు తింటది.

ఊహ వొచ్చిందగ్గర్నించీ యింటిని బాగుసేస్తాం. ఇల్లుండదు వయసొచ్చిందగ్గర్నించీ పొలాలు బాగుచేస్తాం. పొలం వుండదు. కట్టుకున్నాడ్చి కంట్లో పెట్టుకు చూతాం. కన్నుపోడి సేస్తాడు పిల్లల్ని కనిపెంచుతాం. రెక్క లొచ్చియొగిరిపోతారు. మనం మాత్రం పేణం వున్నంతకాలం దాన్ని నిలుపుకోటానికి తిప్పలు పడాల.

అంతేనా మానవ జల్మ.

ఇంతకు తప్ప మరేండ్లో యొక్కడా వందనం మనసుకి అందటం లేదుగానీ యేదో వుందని ఆమెకి మనసు లోపల్నించి అనిపిస్తోంది.

తనని అగాధంలోకి తోసెయ్యి జూన్నున్న నిరాశను నెట్టేసి తను లేచి నిలబడటానికి వందనం చేస్తన్న యుద్ధం గురించి తెలిస్తే, ఆలోచిస్తే గుండెలవిసి పోతాయి.

వందనం తనతో తాను ఒక సమాధానానికి రావటానికి బ్రహండం బద్దలయ్యేంత ప్రయత్నం చేస్తోంది.

వందనానికి యిది యింకో కాన్సులాగ వుంది.

“యేడుపేగాడు నంబరాలూ వున్నాయి. ఈ పాతికేళ్ళలో యింత యేడుపు తనకెప్పుడూ లేదు. పనిచెయ్యటం తనకెప్పుడూ యేడుపుగాదు.

చేసిన పని చూసుకుంటే యెప్పుడూ గుండెల్నిండా సంతోసమే -

కడుపుపంట చూసుకుంటే యెప్పుడూ కన్నులపండగే ఈ మొగుడా సచ్చినాడి మూలానే గాని తనకింత యేడు పెన్నుడూ లేదు.

అన్నమ్మ సావానం వుంది. ఆడపిల్లలు తనను దిక్కులేని దానిలా వొదిలేయ్యరు.

నోరు మంచిదైతే వూరు మంచిదవుద్ది.

ఇంటికి గోడలు లేపిందంటే పూళ్ళో యెవరి సాయిం లేకుండానే జరిగిందా? రాళ్ళిచ్చారు. మట్టిచ్చారు. పేడకళ్ళు యిచ్చారు.

పల్లెలో పిల్లాజెల్లా నుంచి అన్నమ్మదాకా తలో చెయ్యి యేశారు.

తొలి కాన్సుకి కూడా వుట్టింటికి పోలేదుగా. ఇక్కడాడాళ్ళే గట్టెక్కించారు.

కూలి పెంచాలని గోలచేసినప్పుడు పల్లెంతా ఒకట వలా?

నాగేశు వొదిలేశాడని వూరు తనను వొదులుద్దా? వూరిని తను వొదులుద్దా.

మంచి చెడ్డా అన్నీవున్నాయి పూళ్ళో. నేయిం, అన్నాయిం అన్నీ వున్నాయి పూళ్ళో.

తను నేయిం పక్కనుంది. నాగేశు అన్నేయిం పక్క నున్నాడు.

పంచాయితీలో మొగోళ్ళంతా అన్నేయిం పక్కనున్నా అన్నమ్మలాంటి ఆడోళ్ళ తనవక్కే వున్నారు. ఇయ్యాల ఆళ్ళకి బలంలేదు. అన్నాయమ్మై పోయిన తను వూరొదిలి యెళ్ళిపోతే యెప్పటికీ నాయానికి బలంరాదు. తనుం డాల. ఈ ఆడోళ్ళ కళ్ళెటట తిరుగుతాండాం. ఇంకెవరన్నా తననుమంటి ఆడోళ్ళుంటే ఆళ్ళవక్కన నిలబడాల. నాయానికి బలం సంపాయిచ్చాల.

మొగోళ్ళంతా కల్చి వూర్ని వల్లకాడు చేత్తే -

వల్లకాడుని వూరు చేసుకోవాల్సింది తననుమంటి ఆడోళ్ళే.

కూలిపోతన్న యిల్లు బాగుచేసుకున్నట్టే బతుకూ బాగుచేసుకోవాల.”

వందనానికి వురుటి నొప్పులు కొత్తకాదు గానీ యిప్పుడు ఈ నొప్పులు కొత్తగానే వున్నాయి.

“ఇవి తన బతుకు కోసం తను వడుతున్న నెప్పులు. ఇప్పుడు యింకో పనిగుడ్డుకి జల్మ యియ్యటానిక్కాడు - ఈ బాధ, ఈ యాతన.

తన బతుక్కి తనే పేణం పోసుకోవాల. తన బతుకుని తనే కొత్తగా మళ్ళోపారి కనాల.

ఈ పురిటి నెప్పులు అందుకు - తన బతుక్కోసం”.

వందనానికి ఈ నొప్పులు వుద్ధృతమవుతున్నకొద్దీ వుపశాంతిగా వుంది.

మరోసారి తను వుడుతున్నట్టుగా వుంది.

“తన పుటకకు తనే నెప్పులు పడటం -” యేడుస్తూ వందనం నవ్వి నవ్వు వేకువజాములా వుంది.

ఒక చెంపనుంచీ రాత్రి తెల్లవారుతుంటే యింకో చెంప వందనం మనసు తేటపడుతోంది.

కళ్ళల్లోకి యెక్కడ్నించి తెచ్చుకున్న ప్రాణమో వచ్చి చేరుతోంది.

జీవితాన్ని వ్రనవింపటానికి వందనం సన్నద్ధమవుతోంది.